

በአንድ ፍላግ ሶስት ጫፎች :-ምስክርነት ከወንጀለኞች አንደበት?

(የመጨረሻ ክፍል)

በህያወ. ቃል

የ”ምስክርነት” ጸሃፊ ፡ በአንድ የታሪካችን ወቅት ላይ ባለፈው የሽብር - የጸልመት ዘመን ውስጥ በብሔራዊ ደረጃ ስለተፈጸመው ጥፋት የሥርዓቱን መሐንዲሶች ከዘንጣይ ገዳዮቻቸው ጋር አስልፈው ማስረጃ አቀረብኩላችሁ ይሉናል።አልታወቃቸው ይሆናል ።እንጂም የየካቲቱን አብዮት ተከትሎ በመላይቱ ኢትዮጵያ ስለታየው ክስተት በገለፁባቸው የድርሰቱ ክፍሎች ሁሉ ገጽ በገጽ “ዛሬም ነገም -ቀይ ሽብር ይፋፋም / “የሚል የቀድሞ መፈክራቸውን ያስተጋባሉ።በለሆሳስ -ለአንባቢው ።በዚህ መሰል ደፋርነትም በታሪካችን ላይ ይዘምታሉ። ለፍትህና ለነጻነት በተደረገው ትግል ውስጥ በአገርና በወገን ፍቅር ነድደው አካላቸውንና ሕይወታቸውን ቤዛ አድርገው ያለፉትን ሰማዕት አንጸባራቂ ገድል ያኮሰሳሉ ። በዚህም ብቻ አይቆጠቡም ። በሞራላችን ፡ በአመክኖአዊው አስተሳሰባችንና ግንዛቤአችን ላይ ሁለገብ ጦርነት ያወጁ በሚያስመስላቸው ድምጽት ያሾፋሉ ፡ (ሹፊት እንበለው እንጂ- ቢያንስ ወደርሳቸው አዘቅት ላለመውረድ) ለማገናዘቢያ ያህል በሮማውያኑ ቁጥር ገጽ 7 ላይ ያስፈሩትን እንመልከት ።

ቀይ ሽማ የለበሰው ኢሕአፓ (ሁኔታው ሲያጥጥ አብዛኛዎቹ የኢህአፓ መሪዎች

ከጡት እናታቸው አሜሪካ ነው የገቡት ። እውነት ኮሙኒስት ቢሆኑም (ኖሮ?) እንዲያ

አምርረው ከሚጠሉት ደም መጣጭ ካፒታሊስት አገር ያውም አሜሪካ / እንዴት

ይሌዱ ነበር?? ትክል ስለነበሩ ምዕራብ ገብተዋል ።

ልብ በሉ ። መርማሪው ሻምበል (የአንድ የማዕከላዊ ምርመራ ሻምበል የሥራ ዝርዝርና ሐላፊነት ከየት እስከ ዩት እንደሆነ ባይነግሩንም የየራሳችን ግምት ይኖረናል ።) ለመሾሚያ መሸለሚያቸው ሲሉ አረመኔነታቸውን ለማስመስከር የፈጸሙት ግፍ የተዋለበትን ያን ትውልድ ዛሬም ይዘባበቱበታል ።ርሳቸውን የመሳሰሉ ቅጥረኞችና ፋሽስት አዝማቻቸው በሥልጣን ስክረውና በሕዝብ ልጆች ስቃይና ሞት መርቅነው በሚፍነሽነሹበት በዚያ የእብሪት የእብደት ዘመናቸው በተፀምር ተርፈው በሕይወት ሊያመልጡ (ያውም በስደት)

የታደሉትን ጥቂት ወገኖች ዛሬም አይምሯቸውም ። ያሰፈሩትም ሃሳብ ቢሆን የድርጅቱን ርዕዮተዐለማዊ ወገንተኝነት ለማጋለጥ ብለው ያቀናበሩት ከመምሰል ይልቅ “ለምን አመለጡኝ ??” ከሚል የሰው ስቃይ ናፋቂነት የመነጨ ነው የሚመስለው ። እርግጥ ነው ባሁኑ ወቅት ሻምበሉ እነዚህን ከሞት ያመለጡ ኢትዮጵያውያን/ያት በአካል አይደርሱባቸውም ። በፈንታው ውሃ በማያነሳ የነገር ጨፈቃ ሊሸነቁጧቸው ነው የሚቃጡት ።

ተወልዶ ባደገበት አገር ደም የሚያነፈንፉ የቀን ጅቦች እያሳደዱ መድረሻ ያሳጡት ሰው(ዎች) ዩትስ ቢሆን እጁን ዘርግቶ ወደሚቀበል ወገንና ቀዬ መግባቱ(ታቸው) ተፈጥሮአዊ አይደለምን????ሻምበሌ ልጠይቅዎ ፡ ለመሆኑ ወያኔ አዲስ አበባ የገባ ሰሞን የደርጉ ዱታ ነኝ ባይ ሃምሳ አለቃ ለገሰ አስፋው ዩትና እንዴት ነበር የተያዙት?? በአንድ ገጠር ውስጥ እንጨት ተሸክመው አህያ በመንዳት ላይ ሳሉ ነበር የሚባለው እውነት ነው?? ከሆነ መቼም እዚያ ድረስ ዘልቀው የገቡት የገበሬዎች አምራቾች ማሕበር ለማቋቋም ነበር የሚል ደፋር እንደማይገኝ ርግጠኛ ነኝ ። ጸሓፊው ገጽ 24 ላይ እንደሚያስነብሱን የጎንደሩ አራጅ መላኩ ተፈራና በጋሻው አታላይ ከአገር ጠፍተው ከወጡ በሁዋላ ጂቡቲ ውስጥ ነበር ተይዘው የተመለሱት ። ለምን ብሎ ለጠየቀ መልሱ ከፈረንሳዮች ወይም ከአፋርና ኢሳዎች ጋር የርዕዮተ ዐለም ወይም የጋብቻ ትስስር ስለነበራቸው ነው ይሆናልን??? ለመሆኑ ሻምበሌ ተስፋዬ ራስዎ ወያኔ በዘር ማጥፋት ወንጀል ያከናወነውን ከአንድ አሠርት በላይ የዘለቀ የእስር ቤት ኑሮ ከፈጸሙ በሁዋላ ዩት ነው የሚኖሩት?? --ብቻ ከምዕራብ አገሮች በአንዱ እንዳይሆን ።መቼም ርስዎን የመሰለ “የስታሊን -በትረኛ” የሰደት ፈርማታውን ራስዎ አልያም ኩባ ነው ማድረግ ያለበት ። (አይቆጡ፡ለሌላው የቀጠፉት አርጫጫ ማሳመሙ በይበልጥ የሚታወቀው ሲገረፉበት ነው ።)

ሌላው እጅጉኑ ጎልቶ የሚታየው አስተዛዛቢ ነገር ሻምበሌ ተስፋዬ ዋቢ የሚያሳልፏቸው ሰነዶች ጉዳይ ነው ።እማኝ አድርገው የሚያስፍሯቸው ሰነዶች የሚኖራቸውን ተአማኒነት ከቁብ አያስገቡትም ። ብቻ ደርግንና ኢ-ሰብአዊ አገዛዙን ከኩነኔ የሚያርቅላቸው ሆኖ ይገኝ እንጂ ስለተገቢነት ዋጋው ከቶ አይጨነቁም ። ለአብነት ያህል በሮማውያኑ ቁጥር ገጽ፱ ላይ ያሰፈሩትን እንመልከት ። “ ደርግ በሁለት ጎራ ተሰልፈው በተፋለሙ ምሁራን ግፊት “ ሳይወድ በግድ ተጎትቶ ገባ እንጂ “ቀይ-ሽብርን “እስከነቋንቋውም አያውቀው እንደነበር ይደመድሙልናል ። ለዚህ ድምዳሜአቸው በማመሳከሪያነት የሚጠቅሱት ሰነድ ግን ቁንጨው የደርግ ባለሥልጣን ፍሰሳ ደስታ በየካቲት 1997 ለተከሰሱበት አንደኛ የወንጀል ችሎት የሰጡት የመከላከያ መልስ ነው ። እዚህ ላይ ሻምበሌ በአጽንዖት የሚያሰምሩበት ጉዳይ በወቅቱ መኪሶንና ኢሕአፓ መስመር

ለይተው ሳይረገጥ ትግል ውስጥ ደርግንና አገዛዙን በመሠረድና የተገለገሉበት መሆኑን ነው። በዚህ አተያይ የደርግ ሚና ከግዑዝ መጠቀሚያነት ያላለፈ ፣ ለተከተለው ጥፋትም በሃላፊነት የማይጠየቅበት ነው። ለርሳቸው ጠመንጃ ነው። ተተኮሰ - ሰዎች ሞቱ። ተኩዋሾቹ ግን ምሁራኑ -መኪሶንና ኢሕአፓ ነበሩ ነው። የሚሉት ። በዚህ መከራከሪያቸው ውስጥ ቃይልም አቤልም አኩል የጅምላ ውሳኔአቸው ፍርደኛ ሆነው ይቀርባሉ። “የሕሊና ፍርድ ደህና ሰንብት “ ማለትስ ይኼ ነው።

እውነት ነው ፡ ለሥርዐት ለውጥ በተደረገው ሕዝባዊ እንቅስቃሴ ውስጥ ኢሕአፓ የተከተለው የትግል መስመር የነደፋቸው መርሐ ግብሮችና ያራመዳቸው ፖሊሲዎች ወታደራዊው ደርግም ውስጥ ሠርፀው የመግባት ብርታት የነበራቸው ነበሩ ። ቁጥራቸው አነስተኛም ቢሆን በወቅቱ ተደማጭነት የነበራቸው የደርግ አባላት የኢሕአፓን መርህ በመደገፍ የደርግን አካሄድ ለማስተካከልና በማቆጥቆጥ ላይ የነበረውን አምባገነናዊ አዝማሚያውን ለማረቅ በጎ ጥረት አድርገዋል። በዚህ መሰሉ የውስጥ ትግል ላይ ሳሉ የኮሎኔሉ ቡድኖች “ቁርስ “ ያደረጉአቸው የደርግ አባላት መኖራቸው አይዘነጋም ። ኢሕአፓ በጊዜው ደርግን ይዘውረው ነበር ለማለት የማይቦዝኑት ተስፋዬና መሰሎቻቸው መዘወሪያው ድርጅቱና አባላቱ የነበራቸው በሳል አስተሳሰብና የኢትዮጵያን መፃፊ ዕድል አስመልክቶ የነበራቸው አመለካከት ትክክለኛነት መሆኑን ግን መቀበል ይቸገራሉ ። በዚያ ወቅት አብሮ መሥራት በሚል ዘይቤ ከደርግ ብብት በመመስገ ከውስጥ መዘወርን የትኛው ወገን ስትራቴጂው አድርጎ ሲንቀሳቀስ እንደቆይማ ከልሂቅ እስከ ደቂቅ ያውቀዋል ። ሻምበል ተስፋዬ የአውራጃቱን መኪሶን ፣ የዶ/ር ንግሥት አዳነን “ አስተምረን አስተምረን / መንግሥቱ ህይለማርያም ከዳን ። “ የቁጭት አባባል ደጋግመው ጠቅሰውታል ። በትርጎሜው ግን በዚያ የግፍ ዘመን ማን ማንን ሲሾፍር እንደነበር ትክክለኛውን ሳያመለክታቸው መቅረቱ እጅጉኑ የሚያስደምም ሆኖ አግኝቼዋለሁ ። ዳሩ “አውቆ የተኛ ቢጠሩት አይሰማም ። የ “ምስክርነት “ ጸሀፊ የጭካኔአቸው ደረጃ በሰው ዐዕምሮ ሊታሰብ ከሚችለው በላይ ከነበሩት የሰቃይ ጠቢባን አንዱ የነበረውን ተኮላ ማሞን “ታዋቂውና አስጨናቂው መርማሪ “ የሚል ቅጽል ደርበውለት ሲያሞካሹት (ገጽ 105) የእምነታቸውን ገመና ፀሀይ አስመትተውታል ።

ይህንን ጉዳይ በሚመለከት ፡ ሳያውቁት ቀርቶ ፣ ወይም ዐዕምሮአቸውና ብዕራቸው የማይናበቡ ሆኖ ከዚያ ሁሉ ጥራዝ ጽሁፋቸው ሁሉ የደሕንነቱን መ/ ቤት ቁንጨ የተስፋዬ ወልደ ሥላሴን አስተያየት የደመደሙበት አንቀጽ (ገጽ 90)ሚዛን የሚደፋና ትዝብት ላይ የሚጥላቸውን እውነት አዝሏልና መጠቀስ ይኖርበታል ። “በወጣቱ ላይ ዕልቁት ያደረሱ መኪሶኖች ናቸው ። የሚችሉትን ገደሉ ፣ ያልቻሉትን እየጠቀሙ አስገደሉ ። ያህሩት መኪሶን ፣ ወዝ- ሊግ ፣ የመንግሥቱ ተከታይ የደርግ አባላት ናቸው።

።” ጠቅለል ባለ አነጋገር ፣ይህንን መራር ግን ገናን እውነት ነው ላያመልጡ የሚሸሹት - ጸሀፊው መርማሪ ሻምበል ።

ሽብር በሕግ በተደነገገበትና መንግሥታዊ ተግባር ተደርጎ በተወሰደበት በዚያ የጽልመት ዘመን ለኢትዮጵያና ለሕዝቧ ታላቅ ፍቅር ፣ ፍትህ እኩልነትና ደሞክራሲ ለሰፈነበት ሕብረተሰብ ውጥን ህልም የነበራቸው አያሌዎች በትግል ላይ ሆነው ግንባራቸውን ሳያጥፉ ተሰውተዋል - ታስረዋል - ተሰደዋል ።የአካላዊ ሥቃይን ጠባሣና ሰንበር በገላዎቻቸው ላይ እስከዛሬ አገልጽመው የሚኖሩትም ወገኖቻችን የዚያኑ ያህል ከፍተኛ ቁጥር ያላቸው ናቸው ። በግብግቡ ውስጥ የሕዝብን ቀልብ የሰበውና በተለይም የወጣቱን ትውልድ ልቡና ከዐዕምር የማረከው ኢሕአፓ እንደ ፖለቲካ ድርጅት የከፈለው ዋጋ ግዙፍ ፣ የደረሰበትም ጉዳት ከፍተኛ ነው ። ይህንን እውነታ ፣ ይህንን ታሪክ ነው እንግዲህ ፣ እነተሰፋዬ የግልብጥ ጽፈው ሊያስነብቡን የሚቃጠቸው ። ሆነ ብለው ፣ በሃገር ላይ የጥፋት እጃቸውን ካነሱት ህይዎች ዝርዝር ውስጥ ኢሕአፓን ይቀይሩታል ።ለዚህም ማመልከቻ እንዲሆናቸው በወቅቱ ከኢሕአፓ በመክዳት ከአሸባሪዎቹ ህይዎች ጋር የተቀላቀሉትን “አንጃ”ዎች አሳፋሪ ግብር ምሳሌ አድርገው ይጠቅሳሉ ። የአንጃው አባላት በቀድሞው ድርጅታቸው ህልውናና በጉዋዶቻቸው ሕይወት ላይ ላደረጉት የጥፋት ዘመቻና በትውልድ ላይ ለደረሰው አልቂት የተጠያቂነት ድርሻ የሚኖርባቸው መሆኑን ማንም አይስተውም ። ሆኖም እነዚህ ወደ-ገቦች “ኢሕአፓ” የሚለውን በተለምዶ ለድርጅቱ አባላትም የሚሰጠውን መጠሪያ በክህደት ድርጅቱን ጥለው የወጡ ቀን ከላያቸው ላይ ገፍፈው የጣሉት መሆኑን እነሻምበል ጸሃፊ ልብ ሊሉት ይገባል ። አንድ ካህን ካፈረሰ በሁዋላ ዳግም “ቄስ “ተብሎ አይጠራም ፡- አንጃም እንደዚያው ነው።

በመጨረሻም ፣ በቅርብ ጊዜው የአገራችን ታሪክ በተከሰቱት አሳዛኝ ሁኔታዎች ውስጥ ከአፍራሽ ህይዎች ጋር ተሰልፈው የተንቦጨቁቁ ወገኖች ሳይቀሩ በግልና በቡድን ደረጃ ተጽዕኖአቸውን ያሳረፉበትን የጊዜ ክልል የሚመለከቱ መጽሐፎችን እያሳተሙ ገበያ ማውጣት መጀመራቸውን አያስተዋልን ነው ። ዓላማቸው ከገንዘብ ማስገኛነቱ ወዲያ የተደነገገንባቸውንና እስከዛሬም ድረስ በቅጡ አጥጋቢ መልስ ያላገኘንላቸውን ጉዳዮች ለማጥራትና ከአላፊው ስህተት የምንቀስመውን አስተምህሮ ለማጥላት በሆነና ምንኛ ባበረታታናቸው ። የአብዛኛዎቹ ግብ ግን በተቃራኒው ሆኖ አገራዊ ውርደትን ያከናወነንን የግፍ አገዛዝ በጥብቅና ሲያገለግሉ ነው የሚስተዋሉት ። አንባቢውም ቢሆን የገንዘብ ቦርሳውን ከመምዘዙ በፊት ስለሚገዛቸው የህትመት ውጤቶች ፋይዳ ጥያቄ ሲያነሳ በፍጹም አይታይም ።በዚህ አያያዝ ከተዘለቀና “ ወንጀል - መጽሐፍ - ገንዘብ “ ትርፍ እንደሚያስገኝ አንድ ሂደት መታዩት ከጀመሩ የከፋ ችግር መጋረጡ አይቀሬ ይሆናል ።

በነገራችን ላይ የደርጉ ሊቀ መንበርም ከሰሞኑ መጽሀፍ አሳትመው አከፋፋይ
በማፈላለግ ላይ መሆናቸው ይሰማል ።ምን ሊነግሩን ዘይደው ይሆን ????? ርሳቸው
እንደሆኑ “ትንኝ እንኩዋን ገድለው አያውቁምና “ እንደጸሊላጠስ “ ከደሙ
ንጹህ ነኝ “ ብለው እጃቸውን ቢታጠቡ አይደንቀኝም ። የዚያኑ ያህልም
በአገዛዝ ዘመናቸው ለደረሰው ውድቀት ሁሉ ተጠያቂው ኢሕአፓ መሆኑን
ቢምሉበት አይገርመኝም ፡- ውሸት ለመናገር ጭካኔ አያስፈልግም ያለው ማነው
????? -- አይልፍ ኤክማን በስተፍጻሜው ከገዛ ራሱ ጋር ሰላም ማውረድ
እንደሚሻ ነበር የተናገረው ??---ልብ ያለው ልብ ይበል ።

-----*****-----